

இலங்கையின் பொருளாதார மீட்சிக்கான பாதை

“இலங்கையின் பொதுக்கடன் மறுசீரமைப்பு: சிக்கலான செயல்முறையிலிருந்தான படிப்பினைகள்”

நா. ஜனகன் சிரேஷ்ட பொருளியலாளர் பொருளாதார ஆராய்ச்சித் திணைக்களம்
இலங்கை மத்திய வங்கி

இலங்கையின் மீட்சிக்கான பாதை: கடன் மற்றும் ஆளுகை எனும் தொனிப்பொருளில் கடந்த பூன் மாதத்தில் இலங்கை மத்திய வங்கி, நிதியமைச்சு மற்றும் சர்வதேச நாணய நிதியம் இணைந்து முக்கியமானதொரு மாநாட்டினை நடாத்தியிருந்தன. இதில் பல முக்கிய விடயங்கள் கலந்தாலோசிக்கப்பட்டிருந்தன. அந்த விடயங்களில் மிக முக்கியமாக பொதுமக்கள் அறிந்துகொள்ள வேண்டிய விடயங்களை தொகுத்து வழங்கும் நோக்கில் இந்தக் கட்டுரைத் தொகுதி தயாரிக்கப்படுகின்றது. அந்த வகையில் இக்கட்டுரையானது இத்தொடரில் அமைந்த மூன்றாவது கட்டுரையாக அமைவதுடன் “இலங்கையின் பொதுக்கடன் மறுசீரமைப்பு: சிக்கலான செயல்முறையிலிருந்தான படிப்பினைகள்” என்ற தலைப்பில் நடைபெற்ற கலந்துரையாடலின் முக்கிய விடயங்களைத் தொகுத்து வழங்குகின்றது. இக்கடன் மறுசீரமைப்பானது பல சவால்கள் நிறைந்ததொன்றாக காணப்பட்டதுடன் இதனை வெற்றிகரமாக நிறைவு செய்வதற்கு மேற்கொள்ளப்பட்ட நடவடிக்கைகள் பற்றி பொதுமக்கள் அறிந்து கொள்வது முக்கியமானதாக காணப்படுகின்றது.

இலங்கையின் கடன் மறுசீரமைப்பு பயணம், இதையொத்த இறை மற்றும் வெளிப்புற பாதிப்புகளை எதிர்கொள்ளும் நாடுகளுக்கு சிறந்த படிப்பினைகளை வழங்குகின்றது. இலங்கையின் சுதந்திரத்திற்குப் பின்னரான வரலாற்றில் மிகக் கடுமையான பொருளாதார நெருக்கடியினை கொண்ட ஆண்டாக 2022 காணப்படுகின்றது. நீண்டகால இறை ஏற்றத்தாழ்வுகள், தொடர்ச்சியான வரவுசெலவுத் திட்ட பற்றாக்குறைகள், கொள்கைத் தவறுகள் மற்றும் தாமதமான கட்டமைப்புசார் சீர்திருத்தங்கள் என்பனவற்றின் ஒட்டுமொத்த தாக்கம் இலங்கையின் பாரிய பொருளாதார சரிவுக்கு வழிவகுத்தன. ஆரம்பத்தில், இலங்கையின் பொருளாதார நெருக்கடி ஒரு ஆழமான கடன் தீராற்றல் (solvency) பிரச்சினையாக இல்லாமல் திரவத்தன்மைப் (liquidity) பிரச்சினையாகத் தவறாகக் கண்டறியப்பட்டது. இதனால் ஆட்சியாளர்கள் மற்றும் கொள்கைவகுப்பாளர்கள் இருபுடை கொடுகடன் வசதி மற்றும் நாணயப் பரஸ்பர பரிமாற்றல் போன்ற குறுகிய கால நிதியிடல் வசதிகள் மூலம் பொருளாதார மீட்சி அடையும்வரை காணப்படும் தற்காலிக நிதியிடல் நெருக்கடியினை தீர்க்கமுடியுமென நம்பினார்கள். இதற்கு கோவிட்-19 காரணமாக ஏற்படும் பொருளாதார நெருக்கடியானது குறுகிய காலமே நீடிக்கும் என்றும், கோவிட்டுக்கு பின்னரான சுற்றுலா மற்றும் தொழிலாளர் பணவனுப்பல்கள் அந்நியச் செலாவணி உட்பாய்ச்சலை உருவாக்கும் என்றும் அதன் மூலம் நிதியிடல் நெருக்கடிகள் குறைவடையுமென கொள்கை

வகுப்பாளர்களிடையே நிலவிய எதிர்பார்க்கக்கூடிய முக்கிய காரணமாக அமைந்தன. இவ் எதிர்பார்ப்பானது வரிச் சீர்திருத்தம், செலவை பிரதிபலிக்கக்கூடிய எரிசக்தி விலை நிர்ணயம் மற்றும் நாணய நிதியிடலை நிறுத்துதல் போன்ற முக்கியமான ஆனாலும் அரசியல்ரீதியாக சவால்மிக்கதுமான சீர்திருத்தங்களை செயல்படுத்துவதை தாமதப்படுத்தியது.

2022 ஆம் ஆண்டின் தொடக்கத்தில், நாட்டின் பயன்படுத்தக்கூடிய வெளிநாட்டு ஒதுக்குகள் பெரும்பாலும் தீர்ந்துவிட்டதுடன் நாட்டிற்கான கடனின் தொடர்ச்சியான தரமிறக்கலைத் தொடர்ந்து இலங்கை சர்வதேச மூலதனச் சந்தையின் அணுகலை இழந்தமையினால் அதிகாரிகள் நெருக்கடியின் ஆழத்தை எதிர்கொள்ள வேண்டிய கட்டாயத்தை ஏற்படுத்தியது. இந்நெருக்கடியானது தாமதமான சீர்திருத்தங்கள் மற்றும் ஆழமாக வேரூன்றிய அமைப்பியல் சார்ந்த பிரச்சினைகள் என்பவற்றின் தாக்கத்தினை எடுத்துக் காட்டுகின்றது. இந்நெருக்கடிக்குப் பின்னர், அரசாங்கம் இப்பிரச்சினையில் இருந்து நாட்டை மீட்டெடுப்பதற்கு சர்வதேச நாணய நிதியத்தின் உதவியினை நாடியது. அது இலங்கையின் பொருளாதார மற்றும் இறை நிலைமைகளை மதிப்பிட்டு, நாட்டின் பொதுக் கடன் நிலைபேறான (sustainable) மட்டத்தில் காணப்படவில்லை என அறிவித்தது. சர்வதேச நாணய நிதியத்தின் நிதி ஆதரவைப் பெறுவதற்கு நாட்டின் பொதுக் கடன் நிலைபேறானதாக காணப்பட வேண்டுமென்பதால், அரசாங்கம் பாரிய இறை சீர்திருத்தங்களை மேற்கொள்ளவும், பொருளாதாரத்தை நிலையான பாதையில் கொண்டு செல்வதை நோக்கமாகக் கொண்ட ஒரு விரிவான படுகடன் மறுசீரமைப்பு திட்டத்தினை மேற்கொள்ளவும் கட்டாயப்படுத்தப்பட்டது.

இலங்கையின் கடன் மறுசீரமைப்புத் திட்டத்தின் இரட்டை இலக்குகளாக நாட்டிற்கான பொதுக் கடன் நிலைபேறானதன்மையை (public debt sustainability) மீட்டெடுப்பது மற்றும் வெளிநாட்டு தாங்கியிருப்புக்களை (external buffers) மீண்டும் கட்டியெழுப்புவது என்பன காணப்படுகின்றது. இந்த இலக்குகளை அடைவதற்கு கடன் நிவாரணம், பாரிய பொருளாதார சீர்திருத்தங்கள் மற்றும் கட்டமைப்புச் சீர்திருத்தங்கள் என்பன தேவைப்படுகின்றது. சர்வதேச நாணய நிதியத்தின் சந்தை அணுகல் நாடுகளுக்கான நாட்டிற்கான இடர் மற்றும் கடன் நிலைபேறானதன்மைக் கட்டமைப்பு (MAC SRDSF) நாட்டின் கடன் சுமக்கும் திறன், வரலாற்று ரீதியான போக்குகள் மற்றும் பொருளாதார மதிப்பீடுகள் போன்ற குறிப்பிட்ட பண்புகளைக் கருத்தில் கொண்டு கடன் மறுசீரமைப்பு செயல்முறையை வழிநடத்தியது. சர்வதேச நாணய நிதியத்தின் கடன் நிலைபேறானதன்மை பகுப்பாய்வு (Debt Sustainability Analysis) இந்த செயல்பாட்டில் ஒரு முக்கிய கருவியாக இருந்தது. இது நீண்ட கால நிலைபேறானதன்மையை மீட்டெடுக்கத் தேவையான கடன் நிவாரணத்தின் அளவு மற்றும் அதன் கட்டமைப்பைத் தீர்மானிக்க உதவியது.

இலங்கையின் கடன் நிலைபேறானதன்மை பகுப்பாய்வின்படி, நாட்டில் கடன் நிலைபேறானதன்மையை மீட்டெடுப்பதற்காக பின்வரும் இலக்குகள் அடையப்பட வேண்டியதாயிருந்தன:

- i. மொத்த உள்நாட்டு உற்பத்தியில் வெளிநின்ற பொதுக்கடனை (outstanding public debt as % of GDP) 2032ஆம் ஆண்டளவில் மொத்த உள்நாட்டு உற்பத்தியின் 95 சதவீதத்திற்கு கீழ் குறைத்தல்
- ii. அரசாங்கத்தின் மொத்த நிதியியல் தேவைப்பாட்டை (gross financial needs) 2027 முதல் 2032 வரையிலான காலகட்டத்தில் சராசரியாக 13 சதவீதத்திற்கும் குறைவாக பராமரித்தல் மற்றும்
- iii. மொத்த உள்நாட்டு உற்பத்தியில் அரசாங்கத்தின் வருடாந்த வெளிநாட்டு நாணய கடன் (foreign currency debt service payments as % of GDP) பணிக்கொடுப்பனவுகளை 2027-2032 காலகட்டத்தின் ஒவ்வோர் ஆண்டிலும் மொத்த உள்நாட்டு உற்பத்தியின் 4.5 சதவீதத்திற்கும் குறைவாக பராமரித்தல்.

ஆரம்பத்தில், அரசாங்கம் வெளிநாட்டுக் கடன் மறுசீரமைப்பினை மேற்கொள்வதில் மாத்திரமே கவனம் செலுத்தியது. எனினும், வெளிநாட்டுக் கடன் மறுசீரமைப்பு உபாயம் சர்வதேச நாணய நிதியத்தின் கடன் நிலைபேறானதன்மை பகுப்பாய்வு இலக்குகளை அடைவதற்கு தேவையான நிவாரணத்தின் பெரும்பகுதியை வழங்கியபோதிலும் கடன் நிலைபேறானதன்மை பகுப்பாய்வின் சகல இலக்குகளையும் பூர்த்தி செய்ய இது போதுமானதாக காணப்படவில்லை. இதனால் குறிப்பாக சர்வதேச நாணய நிதியத்தின் மொத்த நிதியியல் தேவைப்பாட்டு இலக்குகளை அடைவதற்கு இலங்கையின் பொதுக் கடனில் பாரிய பங்கினை கொண்டிருந்த உள்நாட்டுக் கடனையும் இக்கடன் மறுசீரமைப்பில் உள்ளடக்குவதற்கு அரசாங்கம் நிர்ப்பந்திக்கப்பட்டது. இருப்பினும், கடன் மறுசீரமைப்பு உபாயத்தில் உள்நாட்டுக் கடனை உள்ளடக்குவதில் குறிப்பிடத்தக்க அபாயங்கள் காணப்பட்டன.

உள்நாட்டு வங்கித்துறை ஏற்கனவே அரசாங்கப் பிணையங்களில் அதிக அளவில் முதலீடு செய்திருந்ததால், மேலதிக கடன் சுமையினை தாங்கும் அளவுக்குப் போதுமான மூலதன தாங்கியிருப்புக்களை கொண்டிருக்கவில்லை. மேலும், உள்நாட்டுக் கடனின் கணிசமான பகுதி ஊழியர் சேமலாப நிதியம் (EPF) போன்ற ஓய்வூதிய நிதியங்களால் பேணப்பட்டமையினால், இவற்றின் மீது பெயரளவிலான கடன் தள்ளுபடியினை (nominal haircut) மேற்கொள்வது பொது ஓய்வூதிய சேமிப்பைப் பாதித்து, நிதியியல் அமைப்பை சீர்குலைத்து, பரந்த சமூக அமைதியின்மையை தூண்டக்கூடும் என்ற கரிசனைகளைத் தோற்றுவித்தன. இந்தக் காரணிகளைக் கருத்தில் கொண்டு, அரசாங்கம் பெயரளவிலான கடன் தள்ளுபடியினை விதிப்பதற்குப் பதிலாக, முதிர்வு கால நீடிப்புகள் (maturity extension) மற்றும் வட்டி வீதக் குறைப்புகளைச் செயல்படுத்துதல் போன்ற மிகவும் வினைதிறன்மிக்க அணுகுமுறையைக் கையாண்டது. இந்த உபாயமானது நிதி ஸ்திரத்தன்மையைப் பாதுகாத்து முக்கிய சமூக நிறுவனங்களுக்குப் பாதிப்பு ஏற்படாமல் காக்க உதவியது.

இலங்கையின் வெளிநாட்டுக் கடன் மறுசீரமைப்பு மிகவும் சிக்கலானதாக அமைந்ததற்கு பின்வருவன முக்கிய காரணங்களாக அமைந்தன:

- i. கடன் மறுசீரமைப்புக்கான அபிவிருத்தியடைந்த 20 நாடுகளைக் கொண்ட குழு பொதுக் கட்டமைப்புக்கான (G20 common framework for debt treatment) அணுகல் இல்லாமை
- ii. இருதரப்பு, பல்தரப்பு மற்றும் நாட்டிற்கான சர்வதேச முறிகளை (International Sovereign Bonds) வைத்திருக்கும் தனியார் கடன் வழங்குநர் உட்பட அதன் கடன் வழங்குநர்களின் பன்முகத்தன்மை
- iii. மறுசீரமைப்புச் செயல்பாட்டின் போது நிதி மற்றும் சமூக ஸ்திரத்தன்மையைப் பேண வேண்டிய அவசியம்

இவற்றுடன் சர்வதேச நாணய நிதியத்தின் கடன் நிலைபேறானதன்மை பகுப்பாய்வு வரம்புகளுக்கிசைவாக சமமான சுமைப் பகிர்வை உறுதி செய்வதற்கான அர்ப்பணிப்பும் முக்கியமானதாகக் காணப்பட்டது.

இக்கடன் மறுசீரமைப்பானது பின்வரும் மூன்று முக்கிய குறிக்கோள்களை நோக்காக கொண்டமைந்திருந்தது:

1. பொருளாதார மீட்சியை ஆதரிப்பதற்கும் முதலீட்டாளர்களின் நம்பிக்கையை மீண்டும் கட்டியெழுப்புவதற்குமான செயன்முறையை விரைவுபடுத்துதல்
2. அனைத்து கடன் உடன்படிக்கைகளையும் சர்வதேச நாணய நிதியத்தின் கடன் நிலைபேறானதன்மை அளவுருக்களுடன் (parameters) ஒருங்கிணைத்தல்
3. அனைத்து கடன் வழங்குநர் (creditor) குழுக்களிலும் தீர்வின் ஒப்பீட்டுத்தன்மையை (Comparability of Treatment) உறுதிப்படுத்தல்

இந்த குறிக்கோள்களை அடைவதற்காக, சர்வதேச நாணய நிதியத்தின் அளவுகோல்களுடன் நிலைத்திருப்பதை உறுதி செய்வதற்கும், தீர்வின் ஒப்பீட்டுத்தன்மையுடன் இணங்குவதை உறுதி செய்வதற்கும் பல சுற்று கடன் வழங்குநர் ஈடுபாடு மற்றும் முன்மொழிவுகளுக்கான திருத்தங்களை உள்ளடக்கிய ஒரு தொடர்ச்சியான மற்றும் வினைத்திறன்மிக்க அணுகுமுறையை இலங்கை பின்பற்றியது. மேலும், இக்கடன் மறுசீரமைப்பில் காணப்படும் சிக்கல்களை கருத்திற்கொண்டும் முன்னொருபோதும் இவ்வாறானதொரு அனுபவம் இலங்கைக்கு இல்லாததையும் கருத்திற்கொண்டு அரசு அதனை வினைத்திறனாக நடைமுறைப்படுத்த சர்வதேச சட்ட மற்றும் நிதி ஆலோசகர்களை நியமித்தது. அனைத்து கடன் வழங்குநர்களும் முறையாக அடையாளம் காணப்பட்டதுடன் இச்செயன்முறையானது வெளிப்படையானதாகவும் கடன் வழங்குநர்களிடையே நியாயமான சுமை பகிர்வு இருக்கும் என்பதனையும் உறுதி செய்யுமுகமாக கடன் வழங்குநர்களுக்கு திறந்த முழுமையான தகவல் தொடர்பு வழங்கப்பட்டது. இச்செயன்முறையின் முக்கிய நோக்காக சர்வதேச நாணய நிதியத்தின் நிதியுதவியினை பெறுவதற்கான முன்நிபந்தனையான உத்தியோகபூர்வ இருதரப்பு கடன் வழங்குநர்களிடமிருந்து நிதி உத்தரவாதங்களைப் பெற்றுக்கொள்வது

காணப்பட்டது. பொதுவாக இருதரப்பு கடன் வழங்குநர்களிடையேயான ஒருங்கிணைப்பு ஏற்படுத்துவது சிக்கலானதாக காணப்பட்டதுடன் 1956இல் பாரிஸ் கிளப்பை நிறுவுவதற்கும் இது ஒரு முக்கிய காரணியாகவிருந்தது. 2020ற்குப் பின்னர், கோவிட்-19 தொற்றுநோய்க்கு மத்தியில் குறைந்த வருமானம் கொண்ட நாடுகளில் அதிகரித்து வரும் கடன் பிரச்சினைகளுக்குப் பதிலளிக்கும் விதமாக, அபிவிருத்தியடைந்த 20 நாடுகளைக் கொண்ட குழு மற்றும் பாரிஸ் கிளப் ஆகியவற்றால் கடன் மறுசீரமைப்புக்கான பொதுவான கட்டமைப்பு நிறுவப்பட்டது.

ஒரு நடுத்தர வருமானம் கொண்ட நாடாக, குறைந்த வருமானம் கொண்ட நாடுகளுக்காக வடிவமைக்கப்பட்ட G20 பொதுவான கட்டமைப்பிற்கு இலங்கை தகுதியற்றதாகக் காணப்பட்டதனால், கடன் மறுசீரமைப்புச் செயல்முறையில் அதன் பல்வேறு உத்தியோகபூர்வ இருதரப்பு கடன் வழங்குநர்களிடையே ஒருங்கிணைப்பை மேற்கொள்வது மிகவும் சவாலானதாக இருந்தது. அதன்படி, இந்தப் பிரச்சினையைத் தீர்க்க பிரான்ஸ், ஜப்பான் மற்றும் இந்தியா போன்ற நாடுகள் இணைந்து தலைமை தாங்கும் வகையில் இலங்கை தனது சொந்த உத்தியோகபூர்வ கடன் வழங்குவோர் குழுவை உருவாக்க வேண்டியிருந்தது. இக்குழுவில் சீனா உத்தியோகபூர்வமாக இணையாவிடினும் தனியான பேச்சுவார்த்தைகளில் அரசுடன் ஈடுபட்டு, இறுதியில் மற்ற அதிகாரவழர்வ கடன் வழங்குநர்களால் முன்மொழியப்பட்ட கடன் மறுசீரமைப்பிற்கொத்த ஒரு கடன் மறுசீரமைப்பை முன்மொழிந்தது. பாரிஸ் கிளப் மற்றும் பாரிஸ் கிளப் அல்லாத கடன் வழங்குநர்களுடன் பல சுற்று பேச்சுவார்த்தைகளை நடாத்தி மற்றும் அதனது அனைத்து இராஜதந்திர மற்றும் நிறுவனத் தொடர்புகளைப் பயன்படுத்தி இலங்கை வெளிப்படைத்தன்மை, தீர்வின் ஒப்பீட்டுத்தன்மை மற்றும் நியாயமான சுமை பகிர்வு ஆகியவற்றை அடிப்படையாகக் கொண்ட ஒரு கடன் மறுசீரமைப்பை செயற்படுத்தியது. இச்செயல்முறையானது அதன் இருதரப்பு வெளிநாட்டுக் கடன் மறுசீரமைப்பை வெற்றிகரமாக நிறைவுசெய்ய துணைபுரிந்தது. இவ்வாறான சிக்கல்களின் காரணமாக கடன் மறுசீரமைப்புச் செயல்முறையை நிறைவு செய்வதற்கு எதிர்பார்க்கப்பட்டதை விட அதிக காலம் தேவைப்பட்டது.

இலங்கையின் வெளிநாட்டுக் கடன் வழங்குநர்களின் மற்றொரு முக்கிய பிரிவான நாட்டிற்கான சர்வதேச முறிகளை வைத்திருப்பவர்கள் நன்கு ஒழுங்கமைக்கப்பட்டவர்களாகவும் கடன் மறுசீரமைப்பைத் தொடர்ந்து தங்களது கடனை அதிகம் மீட்டெடுப்பதில் கவனம் செலுத்துபவர்களாகவும் காணப்பட்டனர். ஆரம்பத்தில், அரசு வெளிநாட்டுக் கடன் மறுசீரமைப்புக்காக ஒரு நேரடியான கடன் கருவியை பயன்படுத்துவதற்கே முனைந்தது. எனினும், பேச்சுவார்த்தைகள் முன்னெடுக்கப்பட்டபோது, சர்வதேச முறிகளை வைத்திருப்பவர்கள் சர்வதேச நாணய நிதியத்தின் பொருளாதார அனுமானங்கள், குறிப்பாக பெயரளவு மொத்த உள்நாட்டு உற்பத்தி மற்றும் செலாவணி வீத எதிர்வுகூறல்கள் குறித்து தமது கரிசனைகளை வெளிப்படுத்தியதுடன் கடன் நிவாரணத்தை பொருளாதார செயல்திறனுடன் இணைக்கும் வகையில் வடிவமைக்கப்பட்ட கருவிகளை பயன்படுத்துமாறு முன்மொழிந்தனர். இதற்கு பதிலளிக்கும் விதமாக, இலங்கை பேரண்டப் பொருளாதார குறிகாட்டிகளுடன் இணைக்கப்பட்ட (macro linked bonds) முறிகளை அறிமுகப்படுத்தியது. இது பெயரளவு மொத்த உள்நாட்டு உற்பத்தியின் விளைவுகளின்

அடிப்படையில் கடன் திருப்பிச் செலுத்துதல்களை தீர்மானிக்கின்றது. நாட்டின் பொருளாதாரம் சர்வதேச நாணய நிதியத்தின் அடிப்படை (baseline) எறிவுகளை¹ விட சிறப்பாக செயற்பட்டால் கடன் வழங்குபவர்களுக்கு அதிக கடன் மீள்செலுத்தலினை வழங்குவதுடன் குறைவாக செயற்பட்டால் இலங்கைக்கு அதிக கடன் நிவாரணத்தையும் வழங்கும் பொறிமுறையினை கொண்டிருந்தது. இவ் நெகிழ்வான செயன்முறை, எதிர்கால கடன் கொடுப்பனவுகள் குறித்த கவலைகளை நிவர்த்தி செய்யும் அதே வேளையில், கடன் வழங்குநர் குழுக்களிடையேயான நியாயமான அணுகுமுறையை உறுதி செய்தது. இதற்கு மேலதிகமாக, ஆளுகையுடன் இணைக்கப்பட்ட முறிகள் (governance linked bonds) அறிமுகப்படுத்தப்பட்டன. முன் வரையறுக்கப்பட்ட ஆளுகை தொடர்பான பிரமாணங்களைக் குறிப்பிட்ட காலப்பகுதிற்குள் அரசு பூர்த்தி செய்யுமெனின் இம்முறியானது வட்டிக் கொடுப்பனவுகளை குறைப்பதற்கு வழிசெய்து, கட்டமைப்புச் சீர்திருத்தங்களுக்கான நாட்டின் உறுதிப்பாட்டை வலுப்படுத்துகின்றது. இந்த நடவடிக்கைகளுடன் அரசு திசெம்பர் 2024 இல் நாட்டிற்கான சர்வதேச முறிகளுக்கான மறுசீரமைப்பை வெற்றிகரமாக முடிவுறுத்தியது. ஒரு சிறிய பகுதி நீங்கலாக திசெம்பர் 2024 இல் வெளிநாட்டுக் கடன் மறுசீரமைப்பு நிறைவடைந்ததைத் தொடர்ந்து, நாட்டிற்கான கொடுகடன் தரமிடல்கள் மேம்பட்டன, பணவீக்கம் மிதமடைந்தன, வட்டி வீதங்கள் குறைவடைந்தன மற்றும் இலங்கையின் பொருளாதார தோற்றப்பாடு கணிசமாக மேம்பட்டது. இருப்பினும், இந்த முன்னேற்றத்தைத் தக்கவைத்துக்கொள்வதென்பது, கட்டமைப்புச் சீர்திருத்தங்களைத் தொடர்ந்து செயல்படுத்தல் மற்றும் இறை ஒழுக்கத்தினை பேணுவதற்கான வலுவான அரசியல் அர்ப்பணிப்பு என்பனவற்றினை பொறுத்தே தீர்மானிக்கப்படும்.

இலங்கையின் இக்கடன் மறுசீரமைப்புச் செயன்முறையானது புத்தாக்கமானதாகவும் வெளிப்படைத்தன்மைவாய்ந்ததாகவும் காணப்படுகின்றது. நிறுவனரீதியிலான வரையறைகள் மற்றும் சிக்கலான பன்முகப்படுத்தப்பட்ட கடன் வழங்குநர்களின் குழுக்களுக்கு மத்தியில் இலங்கை புதிய கடன் கருவிகளை அறிமுகப்படுத்தியும் கடன் நிவாரணம், வட்டி வீதக் குறைப்புக்கள் மற்றும் முதிர்ச்சிகளின் நீடிப்புகள் போன்ற பாதுகாப்பான நிவாரண நடவடிக்கைகளை உள்ளடக்கிய கடன் மறுசீரமைப்பை வெற்றிகரமாக மேற்கொண்டது. எனவே, இலங்கையின் இவ் அனுபவமானது தற்போதுள்ள உலகளாவிய கட்டமைப்பின் கீழ் வராத கடன் நெருக்கடிகளை எதிர்கொள்ளும் பிற நடுத்தர வருமான நாடுகளுக்கு ஒரு சிறந்த மாதிரியை வழங்குகின்றது.

¹ இது தொடர்பான மேலதிக விபரங்களை நிதி அமைச்சினால் வெளியிடப்பட்ட அறிக்கையில் (<https://www.treasury.gov.lk/api/file/bd447900-840d-4c28-bfcb-7c78fe79bbf2>) பெற்றுக்கொள்ளமுடியும்.